

சாராம்சம்: இனிய குழந்தைகளே, இப்பொழுது நாடகம் முடிவுக்கு வருவதால், நீங்கள் வீடு திரும்ப வேண்டும். ஆகவே, இந்த உலகின் மீதுள்ள உங்கள் பற்றை முடித்து விடுங்கள். உங்கள் வீட்டையும் புதிய இராச்சியத்தையும் நினைவுசெய்யுங்கள்.

கேள்வி: ஒரு தானமானது எப்பொழுது முக்கியமானதாகின்றது? எக்குழந்தைகள் அத்தகைய தானத்தின் பலனைப் பெறுகிறார்கள்?

பதில்: நீங்கள் தானமாகக் கொடுத்தவற்றின் மீது உங்களுக்குப் பற்று இல்லாதபொழுதே, ஒரு தானம் முக்கியமானதாகின்றது. நீங்கள் தானத்தைக் கொடுத்துப் பின்னர் நீங்கள் கொடுத்தவற்றை நினைவுசெய்தால், அதற்கான எப்பலனையும் உங்களால் பெற முடியாது. தானங்கள் செய்யப்படுவதே அதற்கான பலனை அடுத்த பிறவியில் பெறுவதற்காகும். ஆகவே, இப்பிறவியில் நீங்கள் கொண்டிருக்கும் பற்றுக்கள் அனைத்தையும் முடித்துவிடுங்கள். ஒரு நம்பிக்கைப் பொறுப்பாளராக அனைத்தையும் பராமரியுங்கள். இங்கு நீங்கள் கடவுளின் சேவைக்காகப் பயன்படுத்துகின்றவை அனைத்தையும், நீங்கள் அவற்றினூடாக பலர் நன்மையடைவதற்காக எத்தனை வைத்தியசாலைகளையும் கல்லூரிகளையும் திறப்பினும், அதன் பலனை 21 பிறவிகளுக்குப் பெறுவீர்கள்.

ஓம்சாந்தி. குழந்தைகளாகிய நீங்கள் உங்கள் வீட்டையும் உங்கள் இராச்சியத்தையும் நினைவுசெய்கிறீர்களா? இங்கு அமர்ந்திருக்கும்பொழுது, உங்கள் பௌதிக வீட்டை அல்லது வியாபாரம் போன்றவற்றைப் பற்றி நீங்கள் எண்ணிக் கொண்டிருக்கக்கூடாது. உங்கள் வீடு மட்டுமே நினைவுசெய்யப்பட வேண்டும். நாங்கள் இப்பொழுது இப்பழைய உலகை நீக்கிவிட்டுப் புதிய உலகத்துக்குத் திரும்பிச் செல்லவுள்ளோம். இப்பழைய உலகம் அழிக்கப்படவுள்ளது. இந்த யாகத்தீயில் அனைத்தும் அர்ப்பணிக்கப்படவுள்ளன. உங்கள் பௌதிகக் கண்கள் மூலம் நீங்கள் பார்க்கின்ற நண்பர்கள், உறவினர்கள் போன்றோர் அனைவரும் அழிக்கப்படவுள்ளனர். தந்தை இங்கமர்ந்திருந்து ஆத்மாக்களாகிய உங்களுக்கு இந்த ஞானத்தை விளங்கப்படுத்துகிறார். குழந்தைகளே, நீங்கள் இப்பொழுது வீடு திரும்ப வேண்டும். இப்பொழுது நாடகம் முடிவுக்கு வருகிறது. இச்சக்கரம் 5000 வருடங்கள் கொண்டதாகும். உலகச் சக்கரம் அநாதியாகவே உள்ளது, ஆனால் அது சுழல்வதற்கு 5000 வருடங்கள் எடுக்கிறது. இங்கு வசிக்கும் ஆத்மாக்கள் அனைவரும் வீடு திரும்புவார்கள். இப்பழைய உலகம் அழிக்கப்படவுள்ளது. பாபா ஒவ்வொரு விடயத்தையும் மிகவும் தெளிவாக விளங்கப்படுத்துகிறார். சிலர் கருமிகளாக இருந்து தங்கள் சொத்தை ஒன்றுமில்லாததற்கு வீணாக்குகிறார்கள். பக்தி மார்க்கத்தில், மக்கள் தானங்கள் கொடுத்துப் புண்ணியம் செய்கிறார்கள். சிலர் தர்மசாலைக்களைக் (யாத்திரிகர்களுக்கான ஓய்விடம்) கட்டுகிறார்கள், சிலர் வைத்தியசாலைகள் போன்றவற்றைக் கட்டுகிறார்கள். தங்கள் அடுத்த பிறவியில் அதன் பலனைத் தாங்கள் பெறுவோம் என்று அவர்கள் புத்தியினால் புரிந்துகொள்கிறார்கள். விருப்பங்களிலிருந்து விடுபட்டிருக்காமல், சில வகையான பிரதிபலனை எதிர்பார்க்காமல் எவரும் எதையும் செய்வதில்லை. தாங்கள் செய்வதற்கான வெகுமதியைத் தாங்கள் விரும்பவில்லை என்று பலர் கூறுகிறார்கள். எவ்வாறாயினும், அவர்கள் நிச்சயமாக அவர்கள் செய்தவற்றுக்கான பலனைப் பெறுகிறார்கள். உதாரணமாக, ஒருவர் தன்னுடைய பணத்தில் சிறிதளவைத் தானம் கொடுப்பதற்குப் பயன்படுத்தும்பொழுது, அவருடைய மறுபிறவியில் அதன் பலனை அவர் பெறுவார் என்பது அவருடைய புத்தியில் இருக்கும். இங்கு, நீங்கள் கொடுப்பவற்றில் பற்று உங்களுக்கு இருப்பின், அது உங்களுடையதாக இருந்தது என்று நீங்கள் எண்ணினால், அடுத்த பிறவியில் அதன் பலனைப் பெற மாட்டீர்கள். அடுத்த பிறவியில் பலனைப் பெறுவதற்கே தானங்கள் கொடுக்கப்படுகின்றன. உங்கள் அடுத்த பிறவியில் பலனை நீங்கள் பெறுவதால், இப்பிறவியில் அதற்கான பற்று எதையும் நீங்கள் ஏன் கொண்டிருக்கிறீர்கள்? ஆகவே, உங்கள் பற்றுக்கள் அனைத்தும் முடிவடைவதற்கு, நீங்கள் நம்பிக்கைப் பொறுப்பாளர்கள் ஆக்கப்பட்டுள்ளீர்கள். ஒருவர் சிறந்த, செல்வந்த குடும்பத்தில் பிறப்பெடுக்கும்பொழுது, அவருடைய முன்னைய பிறவியில் அவர் சிறந்த செயல்களைச் செய்திருக்க வேண்டும் என்று கூறப்படுகிறது. ஒருவர் ஓர் அரசர் அரசிக்குப் பிறக்கிறார், ஏனெனில் அவர் தானங்கள் கொடுத்துப் புண்ணியம் செய்தார். எவ்வாறாயினும், அது ஒரு பிறவிக்குரிய, தற்காலிகமான விடயம் ஆகும். இங்கு இப்பொழுது நீங்கள் ஓர் கல்வியைக் கற்றுக் கொண்டிருக்கிறீர்கள். இக்கல்வியினூடாக நீங்கள் என்னவாக ஆக வேண்டும் என்பதை நீங்கள் அறிவீர்கள். ஆகவே, தெய்வீகக் குணங்களைக் கிரகித்துக் கொள்ளுங்கள். நீங்கள் இங்கு கொடுக்கும் தானங்கள் மூலம் ஓர் ஆன்மீகப் பல்கலைக்கழகமும் வைத்தியசாலையும் திறக்கப்படுகிறது. ஒருமுறை நீங்கள் எதையாவது தானமாகக் கொடுத்து விட்டதும், அதற்கான உங்கள் பற்றுக்கள் அனைத்தும் முடிவடைய வேண்டும், ஏனெனில் எதிர்கால 21 பிறவிகளுக்கு உங்கள் தந்தையிடமிருந்து அதன் பிரதிபலனை நீங்கள் பெறுகிறீர்கள் என்பதை நீங்கள் அறிவீர்கள். தந்தை கட்டியுள்ள இக்கட்டங்கள் போன்றவை அனைத்தும் தற்காலிகமானவையே ஆகும். இல்லாவிட்டால், இக்குழந்தைகள் அனைவரும் எங்கு தங்குவார்கள்? அனைவரும் அனைத்தையும் சிவபாபாவுக்குக் கொடுக்கிறார்கள். அவரே பிரபுவும் அதிபதியும் ஆவார். அவர் பின்னர் அனைத்தையும் இவரினூடாகச் செய்கிறார். சிவபாபா ஆட்சி செய்வதில்லை. அவரே அருள்பவர் ஆவார். அவர் எதனிடம் பற்றைக் கொண்டிருப்பார்? இப்பொழுது தந்தை ஸ்ரீமத்தைக் கொடுக்கிறார்; அவர் கூறுகிறார்: மரணம் உங்கள் முன்னிலையில் உள்ளது. முன்னர், நீங்கள் எவருக்காவது எதையாவது தானம் கொடுக்கும்பொழுது, மரணம் என்ற கேள்விக் கே இடமில்லை. இப்பொழுது பாபா வந்துள்ளதால், பழைய உலகம் அழிக்கப்படவுள்ளது. தந்தை கூறுகிறார்: இத்தூய்மையற்ற பழைய உலகை அழிப்பதற்கே நான் வந்துள்ளேன். இந்த ருத்ர யாகத் தீயில் பழைய உலகம் முழுவதும் அர்ப்பணிக்கப்படவுள்ளது. உங்களுக்கென நீங்கள் உருவாக்கும் எதிர்காலத்தைப்

புதிய உலகில் பெறுவீர்கள். இல்லாவிட்டால், இங்கு அனைத்தும் முடிவடைந்து விடும், யாரோ ஒருவர் அதை அப்படியே உண்டுவிடுவார். இக்காலத்தில் மக்கள் இப்பொழுதும் கடன் கொடுக்கிறார்கள். விநாசம் நடைபெறும்பொழுது, அனைத்தும் அழிக்கப்பட்டு விடும். எவராலும் எதையும் எவருக்கும் திருப்பிக் கொடுக்க இயலாதிருக்கும்; அனைத்தும் கைவிடப்பட்டுவிடும். இன்று அனைத்தும் நன்றாக இருக்கும், நாளைக்குக் கடனாளியாக நேரிடும். எவரும் தங்கள் பணத்தைத் திரும்பப் பெற மாட்டார்கள். நீங்கள் எதையாவது எவருக்காவது கொடுத்து அவர் மரணித்தால், அதை யார் உங்களுக்குத் திரும்பக் கொடுப்பார்கள்? ஆகவே நீங்கள் என்ன செய்ய வேண்டும்? 21 பிறவிகளுக்குப் பாரதத்துக்கு நன்மையளிக்க அதைப் பயன்படுத்துங்கள். 21 பிறவிகளுக்கு உங்களுக்கும் நன்மை செய்வதற்கு நீங்கள் அதைப் பயன்படுத்த வேண்டும். நீங்கள் செய்வது அனைத்தையும் உங்களுக்காகவே செய்கிறீர்கள். ஸ்ரீமத்தைப் பின்பற்றுவதால் நீங்கள் ஓர் உயர்ந்த அந்தஸ்தைக் கோரிக் கொண்டிருக்கிறீர்கள், அதனூடாக நீங்கள் 21 பிறவிகளுக்குச் சந்தோஷத்தையும் அமைதியையும் பெறவுள்ளீர்கள் என்பதையும் நீங்கள் அறிவீர்கள். இதுவே நீங்கள் ஆரோக்கியம், செல்வம், சந்தோஷத்தைப் பெறுகின்ற அநாதியான தந்தையின் ஆன்மீக வைத்தியசாலையும் பல்கலைக்கழகமும் ஆகும். சிலருக்கு ஆரோக்கியம் உள்ளது, ஆனால் செல்வம் இல்லை, ஆகவே அங்கு சந்தோஷம் இருக்காது. உங்களுக்கு இரண்டும் இருந்தால், உங்களால் சந்தோஷமாக இருக்க முடியும். தந்தை உங்களுக்கு 21 பிறவிகளுக்கு இரண்டையும் தருகிறார். நீங்கள் இவற்றை 21 பிறவிகளுக்குப் போதுமானவாக்குச் சேகரித்துக் கொள்ள வேண்டும். இதைச் செய்வதற்குரிய வழியை உருவாக்குவது குழந்தைகளின் பணி ஆகும். தந்தை வரும்பொழுது, ஏழைக் குழந்தைகளின் பாக்கியம் திறக்கிறது. தந்தையே ஏழைகளின் பிரபு ஆவார். இவ்விடயங்கள் செல்வந்தர்களின் பாக்கியத்தில் இல்லை. தற்பொழுது, பாரதமே மிகவும் ஏழ்மையான நாடாகும். அது மிகவும் செல்வந்த நாடாக இருந்து இப்பொழுது மிகவும் ஏழையாகி விட்டது. தற்பொழுது, ஒவ்வொரு ஆத்மாவும் தூய்மையற்றுள்ளார். தூய்மையான ஆத்மாக்கள் உள்ளபொழுது, தூய்மையற்ற ஆத்மா ஒருவர் கூட இருக்க மாட்டார். அது சதோபிரதானான சத்தியயுகமும் இது தமோபிரதானான கலியுகமும் ஆகும். நீங்கள் இப்பொழுது சதோபிரதான் ஆகுவதற்கு முயற்சி செய்து கொண்டிருக்கிறீர்கள். தந்தை இதைப் பற்றிக் குழந்தைகளாகிய உங்களுக்கு நினைவூட்டுகிறார். ஆகவே, நீங்கள் உண்மையிலேயே சுவர்க்கவாசிகளாக இருந்தீர்கள் என்பதையும் நீங்கள் 84 பிறவிகளை எடுத்தீர்கள் என்பதையும் நீங்கள் புரிந்துகொள்கிறீர்கள். 8.4 மில்லியன் வகையான உயிரினங்கள் என்பது பற்றிப் பேசுவது ஒரு பொய்யாகும். நீங்கள் பல பிறவிகளாக விலங்குகளாக வாழ்ந்தீர்களா? இதுவே உங்களுடைய இறுதி மனிதப் பிறவியா? நீங்கள் இப்பொழுது விலங்கினத்துக்குத் திரும்பிச் செல்ல வேண்டுமா? தந்தை விளங்கப்படுத்துகிறார்: இப்பொழுது உங்கள் முன்னிலையில் மரணம் நின்று கொண்டிருக்கிறது. 40,000 முதல் 50,000 வருடங்கள் வரை எஞ்சியிருக்க முடியாது. மக்கள் காரிருளில் உள்ளார்கள். இதனாலேயே அவர்கள் கல்லுப் புத்தியுடையவர்கள் என்று அழைக்கப்படுகிறார்கள். இப்பொழுது உங்களுடைய புத்திகள் கல்லிலிருந்து தெய்வீகமானதாக மாற்றப்பட்டிருக்கிறது. சந்தியாசிகள் போன்றோர்கள் உங்களுக்கு இவ்விடயங்களை விளங்கப்படுத்த முடியாது. நீங்கள் வீடு திரும்ப வேண்டும், ஆகவே நீங்கள் இயன்றவரைக்கும் உங்கள் பிரயாணப் பொதிகளை இடம் மாற்றிக் கொள்ளுங்கள் என்று தந்தை இப்பொழுது உங்களுக்கு நினைவூட்டுகிறார். பாபா, இவை அனைத்தையும் எடுத்துக் கொள்ளுங்கள், நான் அவை அனைத்தையும் 21 பிறவிகளுக்குச் சத்தியயுகத்தில் பெறுவேன். இந்த பாபாவும் தானங்கள் கொடுத்துப் புண்ணியம் செய்வது வழக்கமாகும். அவர் அதைச் செய்வதில் பெரும் ஆர்வத்தைக் கொண்டிருந்தார். வழமையாக வியாபாரிகள் புண்ணியத்துக்காக, இரு பைசாக்களை எடுத்து வைப்பது வழக்கமாகும், பாபாவோ ஓர் அணாவை (இரு மடங்குகள்) எடுத்து வைப்பது வழக்கமாகும். “உங்கள் வீட்டுக் கதவுக்கு வரும் எவரும் வெறுங் கையுடன் திரும்பிச் செல்லக் கூடாது”. கடவுள் நேரடியாக வந்துள்ளார் என்பது எவருக்கும் தெரியாது. தானங்கள் கொடுத்துப் புண்ணியங்கள் செய்யும்பொழுது, மக்கள் மரணிக்கிறார்கள், ஆகவே அவர்கள் அதன் பலனை எங்கு பெறுவார்கள்? அவர்கள் தூய்மை ஆகுவதில்லை. அவர்கள் தந்தைக்கான அன்பைக் கொண்டிருப்பதில்லை. தந்தை விளங்கப்படுத்தியுள்ளார்: விநாச காலத்தில் தந்தைக்கான அன்பை யாதவர்களினதும், கௌரவர்களினதும் புத்திகள் கொண்டிருப்பதில்லை. பாண்டவர்களின் புத்திகளோ விநாச காலத்தில் தந்தைக்கான முழு அன்பினால் நிறைந்திருக்கும். ஐரோப்பிய மக்கள் அனைவரும் யாதவர்கள், ஏனெனில் அவர்கள் குண்டுகள் போன்றவற்றை உருவாக்குகிறார்கள். சமயநூல்களில் என்ன எழுதப்பட்டுள்ளன என்று பாருங்கள்! நாடகத் திட்டத்துக்கேற்ப, பல சமயநூல்கள் உருவாக்கப்பட்டுள்ளன. இதில் தூண்டுதலுக்கான கேள்வியே கிடையாது. தூண்டுதல் என்றால் எண்ணக் கருத்துக்கள் ஆகும். தூண்டுதலினூடாகத் தந்தை கற்பிப்பதில்லை. தந்தை விளங்கப்படுத்துகிறார்: இவர் ஒரு வியாபாரியாக இருந்தார். அவர் சமூகத்தில் சிறந்த புகழைக் கொண்டிருந்தார், அனைவராலும் மரியாதையான உயர்ந்த இடத்தில் வைக்கப்பட்டிருந்தார். தந்தை அவரில் பிரவேசித்த பொழுதே அவரை அவதூறு செய்தல் ஆரம்பிக்கப்பட்டது. அவர்கள் சிவபாபாவை அறியார்கள், ஆகவே அவர்கள் அவரை அவதூறு செய்ய முடியாது. இவரே அவதூறுகள் அனைத்தையும் அடைய நேரிட்டது. வெண்ணெய் உண்பதைக் கிருஷ்ணர் நிராகரித்தார். இவரும் கூறுகிறார்: இவை அனைத்தும் பாபாவின் வேலையாகும். நான் எதையும் செய்வதில்லை. அவரே மந்திரவாதி, நான் அல்லன். காரணமின்றி மக்கள் இவரை அவதூறு செய்கிறார்கள். நான் எவரையாவது கடத்தினேனா? வீட்டிலிருந்து இங்கு ஓடி வருமாறு நான் எவருக்கும் கூறியதில்லை. நான் அங்கு வசித்து வந்தேன். அவர்களே ஓடி வந்தார்கள். அவர் காரணமின்றிக் குற்றம் சுமத்தப்பட்டார். அவர் பல்வேறு அவதூறுகளைப் பெற்றார்! சமயநூல்களில் என்ன எழுதப்பட்டு வந்துள்ளது என்று பாருங்கள்! தந்தை விளங்கப்படுத்துகிறார்: இதுவும் மீண்டும் நடைபெறும்.

இவ்விடயங்கள் அனைத்தும் ஞானத்துக்குரிய விடயங்கள் ஆகும். இதை மனிதர்களால் செய்ய முடியாது. அந்நேரத்தில், அது பிரிட்டிஷ் அரசாங்கத்தின் இராச்சியமாக இருந்தது. பல தாய்மார்களும் புதல்விகளும் வந்து தங்கினார்கள். அதையிட்டு எவராலும் எதையும் செய்ய முடியாதிருந்தது. சிலரின் உறவினர்கள் வந்தபொழுது, அவர்களைத் திரும்பவும் அழைத்துச் செல்ல அவர்கள் முயற்சித்திருப்பார்கள். பாபா அவர்களுக்குக் கூறுவார்: நீங்கள் முயற்சித்து அவருக்குப் புரிய வைத்து அவரைத் திரும்பவும் அழைத்துச் செல்லுங்கள். நான் எவரும் வெளியேறுவதைத் தடுப்பதில்லை. எவ்வாறாயினும், எவருக்கும் தைரியம் கிடையாது. அது தந்தையின் சக்தியாகும். அது ஒன்றும் புதியதல்ல. அவை அனைத்தும் மீண்டும் நடைபெறும். இவர் அவதூறுகளைப் பெற நேரிட்டது. இதுவே திரௌபதியின் கதை ஆகும். நீங்கள் அனைவரும் திரௌபதிகளும் அவர்கள் அனைவரும் துச்சாதனர்களும் ஆவர். அது ஒருவர் பற்றிய கேள்வியல்ல. அந்தப் பொய்கள் அனைத்தையும் சமயநூல்களில் எழுதியவர் யார்? தந்தை கூறுகிறார்: அதுவும் நாடகத்தின் பாகம் ஆகும். எவருக்கும் ஆத்மாவின் ஞானம் கிடையாது. அனைவரும் முற்றிலும் சரீர உணர்வுடையவர்கள் ஆகியுள்ளார்கள். ஆத்ம உணர்வுடையவர்கள் ஆகுவதற்குப் பெருமளவுக்கு முயற்சி தேவைப்படுகிறது. இராவணன் உங்களை முழுமையாகவே தலைகீழாக மாற்றிவிட்டான். இப்பொழுது தந்தை உங்களைச் சரி நேராக மாற்றிக் கொண்டிருக்கிறார். நீங்கள் ஆத்ம உணர்வுடையவர்கள் ஆகும்பொழுது, நீங்கள் இயல்பாகவே ஓர் ஆத்மாவாக இருக்கின்ற விழிப்புணர்வைக் கொண்டிருப்பதுடன், அதுவே நீங்கள் வாசிக்க வேண்டிய உங்கள் ஹார்மோனியம் ஆகும். நீங்கள் இவ்விழிப்புணர்வைப் பேணும்பொழுது, உங்களால் தெய்விகக் குணங்களையும் கிரகித்துக் கொள்ள முடியும். நீங்கள் எவருக்கும் துன்பம் விளைவிக்கக் கூடாது. பாரதத்தில் இலக்ஷ்மி நாராயணனின் இராச்சியம் இருந்தது. அது 5000 வருடங்களுக்குரிய விடயமாகும். அது நூறாயிரக் கணக்கான வருடங்கள் என்று கூறுபவர்கள் முற்றிலும் இருளில் இருக்கிறார்கள். நாடகத்துக்கேற்ப, இப்பொழுது நேரம் முடிவுக்கு வந்துள்ளதால், மீண்டும் ஒருமுறை தந்தை வந்துள்ளார். தந்தை கூறுகிறார்: இப்பொழுது என்னுடைய ஸ்ரீமத்தைப் பின்பற்றுங்கள்! மரணம் உங்கள் முன்னிலையில் உள்ளது. இல்லாவிட்டால், உங்களுக்குள் உள்ள விருப்பங்கள் பூர்த்தி செய்யப்படாதிருக்கும். அனைவரும் நிச்சயமாக மரணிக்க வேண்டும். இது அதே மகாபாரத யுத்தம் ஆகும். நீங்கள் அதிகமாக உங்களுக்கு நன்மை செய்கையில், மேலும் சிறப்பு ஏற்படும். இல்லாவிட்டால், நீங்கள் வெறுங்கையுடன் திரும்பிச் செல்வீர்கள். உலகில் ஏனைய அனைவரும் வெறுங்கையுடன் திரும்பிச் செல்ல வேண்டும். குழந்தைகளாகிய நீங்கள் மட்டும் உங்கள் கைநிறையக் கொண்டு திரும்பிச் செல்கிறீர்கள், அதாவது செல்வந்தராக திரும்பிச் செல்கிறீர்கள். இதைப் புரிந்து கொள்வதற்கு முற்றிலும் எல்லையற்ற, பரந்த புத்தி தேவைப்படுகிறது. பல சமய மக்கள் உள்ளார்கள். ஒவ்வொருவரின் செயற்பாடும் வேறுபட்டதாகும். இரு நபர்களின் செயற்பாடுகள் ஒன்று போல் இருக்க முடியாது. ஒவ்வொருவரின் முகச்சாயல்களும் அவருக்குரியவை ஆகும். பல்வேறு வித்தியாசமான முகச்சாயல்கள் உள்ளன. இவை அனைத்தும் நாடகத்தில் நிச்சயிக்கப்பட்டுள்ளன. இவை அற்புதமான விடயங்கள் ஆகும். தந்தை கூறுகிறார்: இப்பொழுது உங்களை ஓர் ஆத்மாவாகக் கருதுங்கள். ஆத்மாவாகிய நான், 84 பிறவிகளின் சக்கரத்தைச் சுற்றி வருகிறேன். ஆத்மாவாகிய நான், இந்நாடகத்தில் ஒரு நடிகன் ஆவேன். நான் அதிலிருந்து விலக முடியாது. எவராலும் அநாதியான முக்தியைப் பெற முடியாது. ஆகவே, அதற்கு முயற்சிப்பதும் பயனற்றதாகும். தந்தை கூறுகிறார்: நாடகத்தை விட்டு எவரும் நீங்குவதும், நாடகத்தில் எவரும் சேர்த்துக் கொள்ளப்படுவதும் அசாத்தியமானதாகும். அனைவருடைய புத்தியிலும் அதிகளவு ஞானம் இருக்க முடியாது. நாள் பூராகவும் இவ்விதமாக ஞானத்தைக் கடையுங்கள். ஒரு கணம், இரு கணங்களுக்கு நினைவைக் கொண்டிருங்கள், அதைத் தொடர்ந்தும் அதிகரியுங்கள். எவ்வாறாயினும், எட்டு மணித்தியாலங்கள் பௌதிகச் சேவையைச் செய்யுங்கள். ஓய்வு எடுங்கள், ஆனால் இந்த ஆன்மீக அரசாங்கத்துக்குச் சேவை செய்யவும் நேரத்தை ஒதுக்குங்கள். நீங்கள் உங்களுக்கே சேவை செய்கிறீர்கள் என்பதே பிரதான விடயம் ஆகும். நினைவுபாத்திரையில் நிலைத்திருங்கள், ஆனால் ஞானத்தினூடாக ஓர் உயர்ந்த அந்தஸ்தையும் அடையுங்கள். உங்களின் நினைவுசெய்தலுக்கான ஒரு மிகச்சரியான அட்டவணையை வைத்திருங்கள். ஞானம் இலகுவானதாகும். அவரே மனித உலகத்தின் விதையும், உலகின் ஆரம்பம், மத்தி, இறுதியையும் அறிவார் என்பது தந்தையின் புத்தியில் உள்ளதைப் போன்றே, நாங்கள் பாபாவின் குழந்தைகள் என்பதை எங்கள் புத்திகள் அறிந்துள்ளன. எவ்வாறு இந்தச் சக்கரம் தொடர்ந்தும் சுழல்கிறது என்பதை பாபா விளங்கப்படுத்தியுள்ளார். உங்கள் வியாபாரத்துக்கு நீங்கள் எட்டு முதல் பத்து மணித்தியாலங்கள் வரை எடுத்துக் கொள்கிறீர்கள். ஒரு சிறந்த வாடிக்கையாளர் இரவில் வந்தால், நீங்கள் ஒருபொழுதும் கொட்டாவி விடுவதில்லை. இங்கும், ஒருவர் கொட்டாவி விட்டால், அந்த நபர் களைப்படைந்துள்ளார் என்பதும் அவர் புத்தி அலைந்து கொண்டிருக்கிறது என்பதும் புரிந்துகொள்ளப்படுகிறது. நிலையங்களில் வசிப்பவர்களும் மிகவும் எச்சரிக்கையாக இருக்க வேண்டும். ஏனையோர்களைப் பற்றிக் கவலைப்படாத, ஆனால் தங்கள் சொந்தக் கல்வியில் மட்டும் அக்கறைப்படும் குழந்தைகள் சதா முன்னேறிச் செல்வார்கள். ஏனையோர்களைப் பற்றி வீணான எண்ணங்களைக் கொண்டிருக்காதீர்கள், அதனால் உங்கள் சொந்த அந்தஸ்தை அழித்து விடாதீர்கள். தீயவற்றைக் கேட்காதீர்கள்! தீயவற்றைப் பார்க்காதீர்கள்! ஒருவர் கூறும் விடயங்கள் சிறந்ததாக இல்லாவிட்டால், ஒரு செவியால் செவிமடுத்து மற்றைய செவியால் செல்ல விடுங்கள். எப்பொழுதும் மற்றவர்களை அல்லாது உங்களையே பாருங்கள். கற்பதை நிறுத்தாதீர்கள்! முகங்கோணி வருவதை நிறுத்தும் பலர் உள்ளார்கள். பின்னர், அவர்கள் மீண்டும் வருகிறார்கள். அவர்கள் இங்கு வராதுவிட்டால், அவர்கள் எங்கு செல்வார்கள்? ஒரேயொரு பாடசாலையே உள்ளது. உங்கள் சொந்தப் பாதத்தையே கோடரியால் வெட்ட வேண்டாம்! உங்கள் கல்வியில் ஈடுபட்டிருங்கள். மிகுந்த

சந்தோஷத்தில் நிலைத்திருங்கள். கடவுள் உங்களுக்குக் கற்பித்துக் கொண்டிருக்கிறார், ஆகவே உங்களுக்கு வேறு என்ன வேண்டும்? கடவுள் எங்களுடைய தந்தையும் ஆசிரியரும், சத்குருவும் ஆவார். ஆகவே, உங்கள் புத்தியின் யோகம் அவருடன் மட்டும் இணைக்கப்பட்டிருக்க வேண்டும். அவரே முழு உலகத்தினதும் முதந்தரமான அன்பிற்கினியவர், அவர் உங்களை முதந்தர உலகின் அதிபதிகள் ஆக்கிக் கொண்டிருக்கிறார். தந்தை கூறுகிறார்: ஆத்மாக்களாகிய நீங்கள் மிகவும் தூய்மையற்றவர்கள், ஆகவே, உங்களால் பறக்க முடியாது. உங்கள் சிறகுகள் வெட்டப்பட்டுள்ளன. ஆத்மாக்கள் அனைவரினதும் சிறகுகளை இராவணன் வெட்டியுள்ளான். சிவபாபா கூறுகிறார்: என்னைத் தவிர வேறு எவராலும் உங்களைத் தூய்மையாக்க முடியாது. இங்கு நடிகர்கள் அனைவரும் வர வேண்டும், சனத்தொகை தொடர்ந்தும் அதிகரிக்க வேண்டும். இன்னமும் எவராலும் வீடு திரும்ப இயலாதுள்ளது. அச்சா.

இனிமையிலும் இனிமையான, அன்புக்குரிய, எப்பொழுதோ தொலைந்து இப்பொழுது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்கள் அநாதியான சுயத்தினதும், உங்கள் கல்வியினதும் எண்ணங்களில் மும்முரமாக இருங்கள். மற்றவர்களைப் பார்க்காதீர்கள். ஒருவர் நல்ல விடயங்களைக் கூறாதுவிட்டால், அவற்றை ஒரு காதால் கேட்டு மற்றைய காதால் விட்டுவிடுங்கள். முகங்கோணுவதால், கற்பதை நிறுத்த வேண்டாம்.
2. நீங்கள் உயிருடன் இருக்கும்பொழுது, அனைத்தையும் தானமாகக் கொடுத்து, உங்கள் பற்றுக்கள் அனைத்தையும் முடித்துவிடுங்கள். அனைத்தையும் உயில் எழுதி, ஒரு நம்பிக்கைப் பொறுப்பாளராக இலேசாக இருங்கள். ஆத்ம உணர்வுடையவர்கள் ஆகித் தெய்வீகக் குணங்கள் அனைத்தையும் கிரகித்துக் கொள்ளுங்கள்.

ஆசீர்வாதம்: நீங்கள் தந்தையினதும், சேவையினதும் விழிப்புணர்வில் நிலைத்திருப்பதன் மூலமாக, சதா ஸ்திரமான ஸ்திதியை அனுபவம் செய்து, சகல கவர்ச்சிகளிலிருந்தும் விடுபட்டிருப்பீர்களாக. ஒரு சேவையாளர் எப்போதும் அவரது சேவையையும், எஜமானரையும் நினைவு செய்வதைப் போன்று, உலக சேவையாளரான உண்மையான சேவாதாரிக் குழந்தைகள், தந்தையையும் சேவையையும் தவிர வேறு எதனையும் நினைவு செய்வதில்லை. இதன் மூலமாகவே நீங்கள் சதா ஸ்திரமான ஸ்திதியில் நிலைத்திருப்பதை அனுபவம் செய்யமுடியும். ஒரு தந்தையின் இனிமையைத் தவிர ஏனைய அனைத்துச் சுவைகளும் சுவையற்றதாகவே தெரியும். ஒரு தந்தையின் இனிமையின் அனுபவத்தினால், நீங்கள் எதனாலும் கவரப்பட மாட்டீர்கள். சதா ஸ்திரமான ஸ்திதியில் இருப்பதற்கான இந்தத் தீவிர முயற்சியானது, உங்களைச் சகல கவர்ச்சிகளிலிருந்தும் விடுவிக்கின்றது. இதுவே அதி உயர்ந்த இலக்காகும்.

சுலோகம்: பாதகமான சூழ்நிலைகள் எனும் சோதனைத்தாளில் சித்தியடைவதற்கு, உங்களுடைய சுபாவத்தைச் சக்தி வாய்ந்ததாக்குங்கள்.

---ஓம் சாந்தி---